



Aħbar Tajba

Is 40, 1-5.9-11
S 84 (85), 8-9ab.10-14
2 Piet 3, 8-14
Mk 1, 1-8

**“Hejju t-triq tal-Mulej,
iddrittaw il-mogħdijiet tiegħu.”**

Ftit jiem oħra jibdew il-wisq mistennija vaganzi tal-Milied, u magħhom jiġu wkoll festini, attivitajiet ta' divertiment, rigali u ħafna ħin liberu. Ħafna drabi, dan iż-żmien iġib miegħu wkoll ħafna u ħafna nies, fosthom nanniet u zijiet u min jaf kemm kuġini! Kollha kemm huma f'xi ħin jew ieħor se jiġu sad-dar biex jawguraw il-Milied it-tajjed.

Dawn jagħmlu mill-Milied waħda mill-isbaħ festi fil-kalendarju tagħna. Iżda dan ifisser ukoll li rridu nippreparaw id-dar għall-mistednin! Żgur li hadd ma jieħu gost jilqa' n-nies f'dar maħmuġa. Għalhekk jeħtieġ li nxammru l-kmiem u nagħtu daqqa t'id fit-tindif tad-dar. Irridu nfarfru l-għamara, inperrcu t-tapiti, naħslu l-art u naraw li s-sodda tagħna magħmula sew u m'hemmx ħwejjeg jiġru 'l hawn u 'l hemm.

Fil-Vangeli tal-lum niltaqgħu ma' Ġwanni l-Battista, li kien iqatta' l-jiem tiegħu jgħallem u jgħid lin-nies biex iħejju ruħhom sew għall-miġja tal-Mulej. B'hekk ma kienx qed jgħidilhom biex imorru jikinsu jew jerfgħu l-affarijiet f'posthom. Ġwanni kien qed jitkellem fuq il-bżonn li nagħmlu ftit ordni fina nfusna. Imma kif nistgħu nagħmlu dan?


Fis-silta naraw lil Ġwanni jsejjaħ lin-nies biex jindmu mid-dnubiet tagħhom u jersqu lejn Alla. Għalkemm għadda tant żmien, kliem Ġwanni għadu jgħodd għalina wkoll. Kollha kemm aħna għandna nuqqasijiet, u jekk ma noqogħdux attenti għalihom iwassluna biex naqbd u triq ħażina f'ħajjitna. Biex ma jiġrix dan, hemm diversi affarijiet li nistgħu nagħmlu. L-ewwel waħda hi li kif nindunaw li żbaljajna naraw

kif nistgħu nsibu t-triq it-tajba. Ġwanni kien jgħammed lin-nies b'ħala sinjal li jixtiequ jinbidlu. Aħna għandna sinjal aktar b'saħħtu – is-sagrament tal-qrar. Fih mhux biss nuru l-indiema tagħna imma saħansitra nircievu l-maħfra ta' Alla. Għax Alla tagħna mhux xi hadd li joqgħod attent għal kull żball li nagħmlu biex jithallas minna. Anzi, Alla tagħna ma jitlef l-ebda okkażjoni li jħassar l-iżbalji tagħna għax irid li nkomplu nikbru u nsiru l-aħjar li nistgħu nkunu. Xi mħabba din!

Issa aħna rridu nifhmu ħaġa waħda. Meta niġu biex innaddfu d-dar, ma nistgħux innaddfuha darba u mbagħad nieqfu hemm. Irridu nkomplu nieħdu ħsiebha. L-istess irridu nagħmlu b'qalbna. Irridu nibqgħu nieħdu ħsiebha biex dejjem nibqgħu mexjin fit-triq li twassal għand Alla li tant iħobbna.

Fost l-ittri t'hawn taht għandek issib dawn il-kelmiet moħbija marbuta mas-silta li għadna kif qrajna. Aqbad lapas u dur dawn l-ittri biex issib il-kliem mistur. ISAIJA, PROFETA, NIBGĦAT, ĦABBAR, IĦEJJI, TRIQTEK, LEĦEN, JGĦAJJAT, DEŻERT, MULEJ, IDDRITAW, MOGĦDIJET.

N	A	Z	A	R	E	T	Ħ	O	B
I	D	D	R	I	T	T	A	W	Ż
GĦ	M	O	GĦ	D	I	J	IE	T	B
A	Ġ	A	K	B	U	L	S	A	A
M	U	A	Ġ	W	A	N	N	I	T
L	M	U	L	E	J	T	S	I	T
E	I	T	N	E	J	D	J	A	Ħ
Ħ	S	S	A	J	J	E	GĦ	T	A
E	A	IE	D	D	A	Ż	A	R	B
N	I	B	GĦ	A	T	E	J	I	B
A	J	T	R	E	L	R	J	Q	A
T	A	Ġ	A	K	B	T	A	T	R
P	R	O	F	E	T	A	T	E	W
I	Ħ	E	J	J	I	U	Ġ	K	Ħ



**“Hejju t-triq tal-Mulej,
iddrittaw il-mogħdijiet tiegħu.”**

L-Ewwel Presejju

Mill-ħarġa tal-ġimgħa l-oħra bdejna ngħaqqu presejju żgħir tal-karti. Il-presejju hu tradizzjoni antika ħafna. Jingħad li San Franġisk ta' Assisi kien li għamel l-ewwel presejju. Izda l-presejju tiegħu ma kienx fih pasturi, siġar żgħar u lanqas seta joqgħod fuq mejda. Le, il-presejju tiegħu kien lifesize! Sab stalla żgħira u bl-għajnuna tan-nies ta' Greccio li libsu ta' raġġajja u li ġabu magħhom diversi animali, il-qaddis ta' Assisi għamel

l-ewwel presejju ħaj. Ix-xewqa tiegħu kienet li jfakkar lin-nies li l-Milied ma kienx biss żmien ta' festi u ikel bnin imma fuq kollox kien il-festa tat-twelid ta' Ġesù. U rridu ngħidu li rnexxielu! Sal-lum, din ix-xena żgħira għadha tintrama f'ħafna mid-djar tagħna u kull darba għajnejna jaqgħu fuq iċ-ċekjuna tarbija fil-maxtura li dejjem tidher titbissem.



Din il-Ġimgħa...

Fiex wasalna fl-armar? Is-siġra qiegħda f'potha? Armajthom il-hollies, il-ponsjetta u l-ġulbiena? Imma fuq kollox tinsieħ tarma l-aktar xbieha importanti ta' din il-festa – ix-xbieha tal-bambin. Xi wħud għandhom bambin mdaqqas li jarmawh f'maxtura filwaqt li oħrajn jarmaw il-presejju b'ħafna pasturi u djar żgħar li kollha donnhom qed iharsu lejn it-tarbija fil-maxtura. Ara li ssib hin biex flimkien mal-familja tarmaw din ix-xbieha li tfakkarna x'qed niċċelebraw, il-festa tal-miġja ta' Ġesù. U biex tassew niċċelebraw din il-festa bl-aqwa mod, sib hin komdu biex tiehu sehem fil-qrar. Ara li jkollok hin biżżejjed biex titkellem f'it mal-konfessur li jista' jgħinek tkompli tikber fil-hajja Nisranija tiegħek. Hekk, dan il-Milied tkun tista' tassew tesperjenza l-qawwa kbira li ġġib il-miġja ta' Ġesù fil-hajja tagħna.

Aħbar **Tajba** hija inizjattiva tal-Media Centre flimkien mal-Fondazzjoni YOUTHEME u tiddependi mill-ħidma ta' diversi voluntiera u benefatturi. Għandna bżonn ukoll ta' ħafna talb biex din il-ħidma tħalli l-frott mixtieq. Min jixtieq jgħin, finanzjarjament, bit-talb jew b'xi ħidma oħra jista' jibagħtilna fuq

info@sayitmalta.com


Grazzi.



AGHŻEL PRODOTTI LI JIBDLU HAJJET IN-NIES GĦALL-AĦJAR!



SAY IT!
HANUT TAL-KUMMERĊ ĠUST
www.sayitmalta.com - info@sayitmalta.com
32 Tarxien Road Paola



mediacentre

design • video production • animation • publishing • web

Promozzjoni

Issa tista' tirreklama fuq **Aħbar Tajba**

Dan il-fuljett johroġ kull ġimgħa u jitqassam fil-parroċċi kollha ta' Malta u Ghawdex.

Ċemplilna fuq 2569 9100 jew ibgħatilna email fuq info@sayitmalta.com

